



JANUARY 15, 2026
AKASHAVANI - DHARWAD
PRADESH SAMACHARA (KANNADA) 12.00 P.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ
ಧಾರವಾಡ
ಪ್ರದೇಶ ಸಮಾಚಾರ

<><><>

‘ಮಕರ ಸಂಕ್ರಮಣ’ ಹಬ್ಬ, ಭಾರತದಲ್ಲಿ, ಸಂತೋ ‘ ಮತ್ತು ಸಂಭ್ರಮದಿಂದ ಆಚರಿಸುವ ಪ್ರಮುಖ ಸುಗ್ಗಿ ಹಬ್ಬ. ಮಹಾರಾಷ್ಟ್ರದಲ್ಲಿ ಮಕರ ಸಂಕ್ರಾಂತಿ ಎಂದು, ಕೇರಳದಲ್ಲಿ ಮಕರ ವಿಳಕ್ಕು, ತಮಿಳುನಾಡಿನಲ್ಲಿ ಪೊಂಗಲ್, ಗುಜರಾತಿನಲ್ಲಿ ಉತ್ತರಾಯಣ, ಪಶ್ಚಿಮ ಬಂಗಾಳದಲ್ಲಿ, ಪೌಷ್ ಸೋಂಗಕ್ರನ್, ಉತ್ತರಪ್ರದೇಶದಲ್ಲಿ ಕಿಚಡಿ ಪರ್ವ, ಪಂಜಾಬಿನಲ್ಲಿ ಮಾಘಿ ಲೋಹರಿ ಹಾಗೂ ಅಸ್ಸಾಂನಲ್ಲಿ, ಮಾಘ್ ಬಿಹು ಆಗಿ, ಸಂಭ್ರಮದಿಂದ ಆಚರಿಸಲ್ಪಡುತ್ತದೆ.

<><><>

“ಎಳ್ಳು ಬೆಲ್ಲ ತಿನ್ನೋಣ; ಒಳ್ಳೆಯ ಮಾತುಗಳನ್ನಾಡೋಣ” ಎಂಬ, ಸಂದೇಶದೊಂದಿಗೆ, ಸಂಕ್ರಮಣ ಹಬ್ಬವನ್ನು, ಉತ್ತರ ಕರ್ನಾಟಕ ಭಾಗದಲ್ಲಿ, ಒಗ್ಗಟ್ಟು ಮತ್ತು ಪ್ರೀತಿಯ ದ್ಯೋತಕವಾಗಿ, ಮಕ್ಕಳಿಂದ ಹಿಡಿದು, ಹಿರಿಯರ ತನಕ, ಎಲ್ಲರೂ ಸಹ ‘F ಆಚರಿಸುತ್ತಾರೆ. ಇಂದು ಸಂಜೆ, ರಾಸುಗಳನ್ನು ಕಿಚ್ಚು ಹಾಯಿಸಲಾಗುತ್ತದೆ.

<><><>

ಸೂರ್ಯ ಮಕರ ರಾಶಿಗೆ ಪ್ರವೇಶಿಸುವ ಈ ದಿನವನ್ನು, ಉತ್ತರಾಯಣ ಎಂದು ಕರೆಯಲಾಗುತ್ತದೆ. ಚಳಿಗಾಲ ನಿಧಾನವಾಗಿ ಮುಕ್ತಾಯಗೊಂಡು, ಹೊಸ ಕೃಷಿ ಋತು ಆರಂಭವಾಗುವುದನ್ನು, ಮಕರ ಸಂಕ್ರಾಂತಿ ಹಬ್ಬ ಸೂಚಿಸುತ್ತದೆ. ಮಕರ ಸಂಕ್ರಾಂತಿ ಹಬ್ಬವನ್ನು, ಕೆಲವೆಡೆ ನಿನ್ನೆ ಹಾಗೂ ಹಲವೆಡೆ ಇಂದು ಆಚರಿಸಲಾಗುತ್ತಿದೆ. ಈ ದಿನ, ಹೊಸ ಆರಂಭ, ಭರವಸೆ ಮತ್ತು ಸಕಾರಾತ್ಮಕತೆ ಸಂಕೇತವಾಗಿದೆ. ಇಂದು ಕೆಲವು ಕಡೆ ಹಾಗೂ ನಾಳೆ ಹಲವು ಕಡೆಗಳಲ್ಲಿ, ಹೆಣ್ಣು ಮಕ್ಕಳಿಗೆ, ಕರಿ ಎರಿಯುವ ಸಂಪ್ರದಾಯದೊಂದಿಗೆ, ಸಂಕ್ರಾಂತಿ ಹಬ್ಬ, ಪೂರ್ಣಗೊಳ್ಳಲಿದೆ.

<><><>

ವಿಧಾನ ಮಂಡಲ ಅಧಿವೇಶನ ನಡೆಸುವ ಬಗ್ಗೆ, ಸಚಿವ ಸಂಪುಟ ತೀರ್ಮಾನಿಸಿದ ಬಳಿಕ, ಅಧಿವೇಶನವನ್ನು ಮುಂದೂಡುವ ಅಥವಾ ನಿರಾಕರಿಸಿದ ಉದಾಹರಣೆ, ರಾಜ್ಯದ ಇತಿಹಾಸದಲ್ಲಿ ಇಲ್ಲ ಎಂದು, ವಿಧಾನ ಪರಿಷತ್ ಸಭಾಪತಿ ಬಸವರಾಜ ಹೊರಟ್ಟಿ, ಸ್ಪಷ್ಟ ಪಡಿಸಿದ್ದಾರೆ. ಅಧಿವೇಶನದ ಬಗ್ಗೆ, ಮುಖ್ಯ ಕಾರ್ಯದರ್ಶಿ, ಶಾಲಿನಿ ರಜನೀಶ ಅವರು ಕರೆ ಮಾಡಿ ಮಾಹಿತಿ ನೀಡಿದ್ದಾರೆ. ಸರ್ಕಾರದಿಂದ ಅಧಿಕೃತ ಮಾಹಿತಿ ತಮಗೆ ಬರಬೇಕಿದೆ. ಹೊಸ ವರ್ಷದಲ್ಲಿ ರಾಜ್ಯಪಾಲರು, ಮೊದಲು ಜಂಟಿ ಅಧಿವೇಶನ ನಡೆಸಬೇಕು, ಬಳಿಕ ಕೆಲ ದಿನಗಳ ಅಂತರದಲ್ಲಿ, ಅಧಿವೇಶನ ನಡೆಸಬಹುದು. ಅಧಿವೇಶನದ ಬಗ್ಗೆ ತೀರ್ಮಾನಿಸುವ ಪರಮಾಧಿಕಾರ, ಸಚಿವ ಸಂಪುಟಕ್ಕಿದೆ ಎಂದು, ಅವರು ಬೆಂಗಳೂರಿನಲ್ಲಿ, ತಿಳಿಸಿದ್ದಾರೆ.

<><><>

ಇದೇ 22 ರಿಂದ 31ರ ವರೆಗೆ, ವಿಧಾನ ಮಂಡಲದ ಜಂಟಿ ಅಧಿವೇಶನ ನಡೆಯಲಿದೆ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ಅಧ್ಯಕ್ಷತೆಯಲ್ಲಿ, ನಿನ್ನೆ ಬೆಂಗಳೂರಿನಲ್ಲಿ ನಡೆದ, ತುರ್ತು ಸಚಿವ ಸಂಪುಟ ಸಭೆ, ತೀರ್ಮಾನಿಸಿದೆ.

<><><>

ಮಹಾತ್ಮ ಗಾಂಧಿ ನರೇಗಾ ಉದ್ಯೋಗ ಖಾತ್ರಿ ಯೋಜನೆ ಇದ್ದಾಗ, ರಾಜ್ಯದಲ್ಲಿ ಸುಮಾರು 4 ಲಕ್ಷ 40 ಸಾವಿರ ನಕಲಿ ಉದ್ಯೋಗ ಚೀಟಿಗಳಿದ್ದವು; ವಿಕಸಿತ ಭಾರತ, ಜಿ ರಾಮ್ ಜಿ ಯೋಜನೆ ಅನುಷ್ಠಾನದಿಂದ, ಪಾರದರ್ಶಕತೆ ಖಾತ್ರಿಗೊಂಡು, ಉತ್ತರದಾಯಿತ್ವ ಸಹ ಸ್ಪಷ್ಟವಾಗಲಿದೆ ಎಂದು, ರೇಲ್ವೆ ಖಾತೆ ರಾಜ್ಯ ಸಚಿವ, ವಿ. ಸೋಮಣ್ಣ, ಧಾರವಾಡ ಜಿಲ್ಲೆ, ಹುಬ್ಬಳ್ಳಿಯಲ್ಲಿ ತಿಳಿಸಿದ್ದಾರೆ.

<><><>

ಧಾರವಾಡದ, ಪ್ರೆಸೆಂಟೇಷನ್ ಕಾನ್ವೆಂಟ್ ಬಾಲಿಕೆಯರ ಪ್ರೌಢ ಶಾಲೆಯ ವಿದ್ಯಾರ್ಥಿನಿ, ಅಫಶೀನ್ ರಾವುತ್ ರಾಜ್ಯ ಮಟ್ಟದ ವಿಜ್ಞಾನ ವಸ್ತು ಪ್ರದರ್ಶನದಲ್ಲಿ, ಅಫಶೀನ್ ಅಡ್ವಾನ್ಸ್‌ಡ್ ಸೆನ್ಸರ್ ಲೈಟ್, ಪ್ರಾಯೋಗಿಕ ಕಾರ್ಯನಿರ್ವಹಣಾ ಮಾದರಿ ಪ್ರಸ್ತುತ ಪಡಿಸಿ, ದಕ್ಷಿಣ ಭಾರತ ವಲಯ ಮಟ್ಟದ, ರಾಷ್ಟ್ರೀಯ ವಿಜ್ಞಾನ ವಸ್ತು ಪ್ರದರ್ಶನಕ್ಕೆ, ಆಯ್ಕೆಯಾಗಿದ್ದಾರೆ. ಈ ತಿಂಗಳ 19 ರಿಂದ 23ರ ವರೆಗೆ, ತೆಲಂಗಾಣದ ಗುರುಡಿಯಮ್ ಇಂಟರ್ ನ್ಯಾಶನಲ್ ಸ್ಕೂಲ್‌ನಲ್ಲಿ, ವಿಜ್ಞಾನ ವಸ್ತು ಪ್ರದರ್ಶನ ಆಯೋಜಿತವಾಗಿದೆ.

<><><>

ಕೇಂದ್ರ ಪುರಸ್ಕೃತ, ದೀನ ದಯಾಳ ಅಂತರ್ಜಾಲದ ಯೋಜನೆ, ರಾಷ್ಟ್ರೀಯ ಜೀವನೋಪಾಯ ಮಿಷನ್ ಯೋಜನೆ ಅಡಿ, ಕೊಪ್ಪಳ ಜಿಲ್ಲೆ, ಕವಲೂರು ಗ್ರಾಮದ, ಬೆಳಕು ಸಂಜೀವಿನಿ ಸ್ವಸಹಾಯ ಸಂಘದ ಮಹಿಳೆಯರು, ಮೊಟ್ಟೆ ಕೋಳಿ ಸಾಕಾಣಿಕೆ ಕೇಂದ್ರ ಆರಂಭಿಸಿ, ಆರ್ಥಿಕವಾಗಿ ಸಬಲರಾಗಿದ್ದಾರೆ. ಮೊದಲು ಕೂಲಿ ಕಾರ್ಮಿಕರಾಗಿದ್ದ, ದ್ಯಾಮವ್ವ ಹಳ್ಳಿ, ಈಗ ಸ್ವಾವಲಂಬಿಯಾಗಿ, ನಿರಂತರ ಉದ್ಯೋಗ ಕಂಡುಕೊಳ್ಳುವಲ್ಲಿ, ಎನ್.ಆರ್.ಎಲ್.ಎಂ. ಯೋಜನೆ, ಸಹಕಾರಿಯಾಗಿದೆ ಎಂದು, ಪ್ರದೇಶ ಸಮಾಚಾರಕ್ಕಾಗಿ, ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ.

<><><>

ದ್ಯಾಮವ್ವ ಹಳ್ಳಿ ಧ್ವನಿ 33 ಸೆಕೆಂಡುಗಳು

<><><>

ಬೆಂಗಳೂರಿನ ಬಿ.ಸಿ.ಸಿ.ಐ. ಶ್ರೇಷ್ಠತಾ ಕೇಂದ್ರದಲ್ಲಿ ಆಯೋಜಿತ, ವಿಜಯ ಹಜಾರೆ, ರಾಷ್ಟ್ರೀಯ ಏಕ ದಿನ ಕ್ರಿಕೆಟ್ ಪಂದ್ಯದ, ಇಂದಿನ ಮೊದಲ ಸೆಮಿ ಫೈನಲ್‌ನಲ್ಲಿ, ಹಾಲಿ ಚಾಂಪಿಯನ್ ಕರ್ನಾಟಕ ತಂಡ, ವಿದರ್ಭ ತಂಡವನ್ನು ಎದುರಿಸಲಿದೆ. ಕರ್ನಾಟಕ ತನ್ನ ಬ್ಯಾಟಿಂಗ್ ಆಧಾರ ಸ್ತಂಭ, ಪಡೆಕ್‌ಲ್ ಮೇಲೆ ಹೆಚ್ಚಿನ ವಿಶ್ವಾಸವಿರಿಸಿದೆ. ತಂಡದ ನಾಯಕ ಮಯಾಂಕ್, ಕರುಣ್, ಅಭಿನವ್ ಮನೋಹರ ಕೂಡ ಉತ್ತಮ ಲಯದಲ್ಲಿದ್ದಾರೆ. ವಿದರ್ಭ ತಂಡ, ಎಲ್ಲ ವಿಭಾಗಗಳಲ್ಲಿಯೂ ಬಲಿಷ್ಠವಾಗಿದ್ದು, ಕರ್ನಾಟಕಕ್ಕೆ ಪ್ರಬಲ ಪ್ರೈಮೋಟಿ ನೀಡುವ, ನಿರೀಕ್ಷೆ ಇದೆ. ಮಧ್ಯಾಹ್ನ 1.30ಕ್ಕೆ ಪಂದ್ಯ ಆರಂಭವಾಗಲಿದೆ.

<><><>

ದಕ್ಷಿಣಕನ್ನಡ ಜಿಲ್ಲೆ, ಮೂಡಬಿದಿರೆಯ, ಆಳ್ವಾಸ್ ಸಂಸ್ಥೆ ಆತಿಥ್ಯದಲ್ಲಿ, ಸ್ವರಾಜ್ ಮೈದಾನದಲ್ಲಿ ಆಯೋಜಿತ, '85ನೇ ಅಖಿಲ ಭಾರತ, ಅಂತರ್ ವಿಶ್ವವಿದ್ಯಾಲಯಗಳ ಅಥ್ಲೆಟಿಕ್ಸ್ ಕ್ರೀಡಾಕೂಟ'ದ ಮೂರನೇ ದಿನವಾದ ನಿನ್ನೆ, ಮಂಗಳೂರು ವಿಶ್ವವಿದ್ಯಾಲಯ, 74 ಅಂಕಗಳೊಂದಿಗೆ, ಅಗ್ರ ಸ್ಥಾನ ಕಾಯ್ದುಕೊಂಡಿದೆ. ಮಂಗಳೂರು ವಿಶ್ವವಿದ್ಯಾಲಯವನ್ನು ಪ್ರತಿನಿಧಿಸಿದ, ಆಳ್ವಾಸ್ ಕ್ರೀಡಾ ದತ್ತು

ಯೋಜನೆಯ ವಿದ್ಯಾರ್ಥಿಗಳು, ಮೂರು ಚಿನ್ನ ಹಾಗೂ ಮೂರು ಕಂಚಿನ ಪದಕ ಗೆದ್ದಿದ್ದು, ಈ ವರೆಗೆ ಒಟ್ಟು 12 ಪದಕಗಳಿಗೆ, ಕೊರಳೊಡ್ಡಿದ್ದಾರೆ.



ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ.